

बावलिया बाबा के झुंझुनू प्रगति संघ कोलकाता द्वारा एलबम का निर्माण शुरू

चिड़ावा, 3 सितंबर। नगर देव परमहंस पंडित गणेशनारायण बावलिया बाबा के जीवन चरित्र व चमत्कारों पर आधारित भक्ति गीतों का नया एलबम जल्द ही मार्केट में आएगा।

मारवाड़ी फिल्मों के सुप्रसिद्ध गीतकार, संगीतकार एवं पटकथा लेखक दिवंगत महेंद्र पुजारी के पुत्र मुकेश पुजारी द्वारा बनाए जाने वाले इस एलबम में विजय राजस्थानी एवं सुरेश राजवंशी के स्वर होंगे।

करीब एक पखवाड़े में बनकर तैयार होने वाले इस एलबम का शुभारंभ सर्राफों के नोहरे में पूजा अर्चना के साथ हुआ। जिसमें परमहंस गणेशजी चेरिटी ट्रस्ट के स्थानीय प्रतिनिधि पुष्करलाल केडिया, नरेंद्र-प्रदीप पुजारी, प्रभुशरण तिवाड़ी, श्यामसुंदर-कमल पुजारी सहित अन्य लोगों ने भाग लिया।



माई झुं, न्यूज। झुंझुनू प्रगति संघ कोलकाता द्वारा विगत दिनों में कोलकाता में आयोजित समारोह के अवसर पर 100 गाय गोद लेने की स्वीकृति 6 लाख रूपये की राशि झुंझुनू श्री गोपाल गौशाला को दी थी। उक्त राशि का ड्राफ्ट गौशाला प्रांगण में झुंझुनू प्रगति संघ कोलकाता के केदारनाथ राणासरिया द्वारा श्री

गोपाल गौशाला के अध्यक्ष सत्यनारायण गाडिया, सचिव भरतकुमार तुलस्यान, कोषाध्यक्ष बनवारीलाल जालान एवं मरोहरलाल राणासरिया को भेंट किया गया। श्री गोपाल गौशाला के पदाधिकारियों ने झुंझुनू प्रगति संघ कोलकाता का आभार प्रदर्शित किया है।

हजारीलाल सैनी का व्यवहार प्रशंसनीय : ओला

चिड़ावा, 16 सितंबर। स्थानीय कॉलेज रोड़ के जुम्मा मस्जिद के समीप स्थित सैनी फेक्ट्री में निशुल्क नेत्र चिकित्सा शिविर आयोजित किया गया। पूर्वपालिकाध्यक्ष ओमप्रकाश सैनी के सुपुत्र स्व. हजारीलाल सैनी की द्वितीय पुण्यतिथि के अवसर पर आयोजित हुए उक्त शिविर का शुभारंभ केंद्रीय खान मंत्री एवं क्षेत्रीय सांसद शीशराम ओला ने किया। पूर्वपालिकाध्यक्ष रामगोपाल मिश्र की अध्यक्षता में आयोजित हुए कार्यक्रम के विशिष्ट अतिथि उपखंड अधिकारी हरफूल सिंह यादव, व्यापार मंडल अध्यक्ष झंडीप्रसाद हिम्मतरामका, पूर्व पार्षद अरुण भोरिया, चौधरी रामजीलाल धनखड़, डा. महेंद्र सिंह नेहरा,

भाजपा नेता मातूराम सैनी, डा. दिनेश सैनी, मांगेलाल मंगल थे। शिविर शुभारंभ कार्यक्रम को संबोधित करते हुए केंद्रीय मंत्री ओला ने कहा कि स्व. हजारीलाल सैनी का व्यवहार निरसंदेह प्रशंसनीय था। उन्होंने कहा कि एक साधारण व्यक्ति द्वारा ऐसे जनसेवा के काम करना असाधारण बात है। ओला ने इस अवसर पर पूर्वपालिकाध्यक्ष ओमप्रकाश सैनी के प्रयासों को साधुवाद दिया। शिविर संयोजक शिवलाल सैनी ने बताया कि शिविर में डा. अनिल गोयल ने 550 से अधिक रोगियों को निशुल्क चिकित्सा परामर्श दिया तथा सैकड़ों की संख्या में आए मरीजों को दवा व चश्मों का मुफ्त वितरण किया गया।

मुरलीधर अग्रवाल संयोजक मनोनीत

चिड़ावा, 4 सितंबर। झुंझुनू जिला भाजपा व्यापार प्रकोष्ठ के जिलाध्यक्ष सेवाराज गुप्ता ने संगठन के खेतड़ी संयोजक पद पर पालिका उपाध्यक्ष मुरलीधर अग्रवाल को मनोनीत किया है। जिला महामंत्री अशोक मालानी ने बताया कि उन्हें संगठन विस्तार की दिशा में कार्य करने के निर्देश दिए गए हैं।

आमजन पुलिस का सहयोग करें : गौड़

चिड़ावा, 2 सितंबर (नि.सं.)। अतिरिक्त जिला पुलिस अधीक्षक वीके गौड़ ने आमजन से पुलिस के प्रति सकारात्मक सोच बनाने की अपील की है। वे समीपवर्ती ग्राम ओजटू में ग्राम पंचायत के सहयोग से आयोजित जनसहभागिता शिविर में बोल रहे थे। सरपंच ओमप्रकाश डांगी की अध्यक्षता में लगे शिविर में एएसपी गौड़ ने कहा कि पुलिस विभाग का मूल उद्देश्य विभाग और जनता के बीच की दूरी खत्म करना है। जिससे कि आमजन में पुलिस के प्रति सहयोग की भावना और अपराधियों में खौफ बढ़े। कार्यक्रम के आरंभ में चिड़ावा सीआई नवाब खान ने शिविर आयोजन की पुष्टभूमि पर विस्तारपूर्वक प्रकाश डाला। खान ने कहा कि लोगों का यह प्राथमिक दायित्व बनता है कि वे अपने नजदीक घटित होने वाली संदिग्ध गतिविधियों की जानकारी पुलिस को दें, ताकि संभावित अपराध कारित होने से पहले ही उसे रोका जा सके। शिविर में पूर्व उप प्रधान उमराव डांगी, जवाहरमल सहित बड़ी संख्या में गांव के गणमान्यजन उपस्थित थे।

ग्रामपंचायतों स्वच्छता-निर्मलता के घटक पूरे करें: दिनेश कुमार

चिड़ावा, 15 सितंबर। जिला कलेक्टर दिनेश कुमार ने चिड़ावा व सूरजगढ़ पंचायत समितियों के प्रतिनिधियों से स्वच्छता-निर्मलता के समस्त घटकों पर अमल करने की बात कही है। वे शुक्रवार दोपहर पंचायत समिति सभागार में संपूर्ण स्वच्छता कार्यक्रम की बैठक में बोल रहे थे। उन्होंने कहा कि निर्मल ग्राम योजना के सारे घटक पूरा करने के लिए जन-जागरूकता की महती आवश्यकता है, जिसके लिए इस कार्यक्रम से जुड़े जन प्रतिनिधियों व कार्मिकों को प्रभावी प्रयास करने चाहिए। बैठक में विजयपाल धनखड़, एसडीएम हरफूलसिंह यादव, प्रधान इंद्रा डूडी, धर्मसिंह पुनिया सहित अन्य लोगों ने भाग लिया। इस अवसर पर चिड़ावा क्षेत्र की 13 ग्राम पंचायतों क्रमशः बजावा, लांबा, अलीपुर, श्योपुरा, बदनगढ़, ओजटू, खुडाना, नारी, अरडावता, भामरवासी, सारी, सोलाना, भुकाना व किठाना सहित सूरजगढ़ क्षेत्र की सात पंचायतों के प्रतिनिधियों को निर्मल ग्राम पुरस्कार प्राप्त करने के लिए अथक प्रयत्न करने का संकल्प दिलाया गया।

एएसपी गौड़ द्वारा श्री गणेश महोत्सव का शुभारंभ

चिड़ावा, 15 सितंबर। अतिरिक्त पुलिस अधीक्षक, झुंझुनू वीके गौड़ ने शनिवार को कस्बे में आयोजित विशाल श्रीगणेश महोत्सव का शुभारंभ किया। जय मराठा मित्र मंडल, चिड़ावा द्वारा विवेकानंद चौक में चलने वाले नौ दिवसीय महोत्सव के आरंभ में पंडित अनिल दाधीच ने पूजा अर्चना करवाई, जिसमें चिड़ावा प्रेस क्लब के अध्यक्ष पूर्वपालिकाध्यक्ष रामगोपाल मिश्र, सामाजिक कार्यकर्ता प्रमोद अरडावतिया, नवलकिशोर मोदी, सांवरमल पारीक, सुरेश डालमिया, सज्जन लाटा, सहित अन्य ने हिस्सा लिया।

स्व. गुप्ता को भारत रत्न पुरस्कार देने की मांग उठी

चिड़ावा, 11 सितंबर। अखिल भारतीय अग्रवाल समेलन के संरक्षक एवं हरियाणा के पूर्व मुख्यमंत्री स्व. बनारसीदास गुप्ता को भारत रत्न पुरस्कार देने की मांग की गई है। समेलन की युवा शाखा के जिलाध्यक्ष विष्णु चौधरी व जिला महामंत्री संदीप केडिया की अगुवाई में राष्ट्रपति प्रतिभा पाटिल व प्रधानमंत्री मनमोहन सिंह को भेजे गए मांग पत्र में लिखा गया है कि स्व. गुप्ता ने जीवन पर्यंत समाजोत्थान के लिए कार्य किये। जिसके लिए उनको भारत रत्न पुरस्कार और उनकी स्मृति में डाक टिकट जारी होने से समाज का मान बढ़ेगा।

मांगपत्र में स्पष्ट किया गया है कि डाक टिकट जारी करवाने के लिए दिल्ली में पूर्व उप प्रधानमंत्री लालकृष्ण आडवाणी, केंद्रीय गृह राज्य मंत्री श्रीप्रकाश जायसवाल, केंद्रीय वित्त राज्य मंत्री पवन बंसल, भाजपा के राष्ट्रीय कोषाध्यक्ष रामदास अग्रवाल, जी न्यूज के निदेशक लक्ष्मी गोयल, युवा शाखा के राष्ट्रीय अध्यक्ष प्रवीण बंसल सहित वैश्य समाज से जुड़े अन्य नेताओं ने भी उपरोक्त मांग को उच्च स्तर पर उठाने आश्वासन दिया था। दिल्ली में हुई शोकसभा के बाद लौट कर आए कार्यकर्ताओं प्रदेश उपाध्यक्ष कपिल भोरिया, जिलाध्यक्ष चौधरी, जिला महामंत्री केडिया, नगर अध्यक्ष महेंद्र मोदी व उपाध्यक्ष अमित गोयल सहित दर्जनों पदाधिकारियों के हस्ताक्षर मांग पत्र पर हैं।

वृंदावन में निधिवन के शुभारंभ पर पौधारोपण जिला कलेक्टर दिनेश कुमार द्वारा

चिड़ावा, 4 सितंबर। समीपवर्ती ग्राम भड्डा कलां स्थित वृंदावन धाम में निधिवन के लोकार्पण समारोहपूर्वक किया गया। इस अवसर पर जिला कलेक्टर दिनेश कुमार ने कहा है कि पर्यावरण एवं जल संरक्षण की दिशा में स्वयंसेवी, धार्मिक, शिक्षण एवं सामाजिक संस्थाओं का सहयोग अनुकरणीय है। कार्यक्रम के दौरान झुंझुनू एसडीएम डा. भागचंद बघाल ने कहा कि ड्रिप पद्धति से उगाए जाने वाले पौधे अधिक संख्या में जीवित रहेंगे। बाबूलाल सुलतानिया की अध्यक्षता में हुए कार्यक्रम के दौरान विचार गोष्ठी भी हुई, जिसमें उपस्थित ग्रामीणों व विद्यार्थियों से प्रश्न पूछे गए व सही जवाब बताते वार्ता को पुरस्कार बंटे। इस अवसर पर धर्मवीर सिंह झाड़ाडिया, सत्यनारायण शर्मा, गौरीशंकर सुग्रानिया, राजेंद्र सुलतानिया व जयप्रकाश जुईवाला सहित बड़ी संख्या में श्रद्धालु एवं ग्रामीण मौजूद थे।



"क्या हम आने वाले 50 साल वैसे ही गुजराना चाहते हैं जैसे पिछले पचास साल गुजरे थे?" कुछ करने की भी कीमत चुकानी पड़ती है और कुछ न करने की भी चुकानी पड़ती है फैसला आपका है।" अगर हम समाधान का हिस्सा नहीं है तो हम ही समस्या हैं।" शिव खेडा

विधानसभा अध्यक्ष से मणिपुर विधानसभा क यात्रिका समिति की भेंट

जयपुर, 3 सितंबर। विधानसभा अध्यक्ष श्रीमती सुमित्रा सिंह से आज यहां उनके विधानसभा भवन स्थित कक्ष में मणिपुर विधानसभा की यात्रिका समिति के सदस्यों ने भेंट की। श्रीमती सिंह ने डॉ. के. लॉकेन सिंह के नेतृत्व में आई चार सदस्यीय समिति का स्वागत किया तथा परस्पर राजनैतिक, सामाजिक, आर्थिक व सांस्कृतिक परिदृश्य की जानकारी ली।

इस अवसर पर मेहमान समिति के सदस्य सर्वश्री आर.के. आनंद, टी. मांगी बाबूसिंह तथा वाई. सूरचन्द्रा सिंह भी उपस्थित थे।

विधानसभा अनिश्चितकाल के लिए स्थगित

जयपुर, 21 सितंबर। विधानसभा अध्यक्ष श्रीमती सुमित्रा सिंह ने शुक्रवार को दोपहर दो बजेकर 11 मिनट पर बारहवीं विधानसभा के अष्टम सत्र को अनिश्चितकाल के लिए स्थगित कर दिया।

राजस्थान पुलिस विधेयक 2007 पारित

जयपुर, 21 सितंबर। राज्य विधानसभा ने शुक्रवार को राजस्थान पुलिस विधेयक, 2007 को ध्वनिमत से पारित कर दिया। गृह मंत्री श्री गुलाब चन्द कटारिया ने सदन में विधेयक को प्रस्तुत किया।

उद्योगपतियों द्वारा मुख्यमंत्री का सम्मान

जयपुर, 31 अगस्त। मुख्यमंत्री श्रीमती वसुन्धरा राजे का आज यहां शासन सचिवालय स्थित उनके कक्ष में जोधपुर के वरिष्ठ उद्यमियों ने शॉल ओढ़ाकर उनका सम्मान किया। श्रीमती राजे के इस सम्मान समारोह का नेतृत्व जोधपुर विधायक श्रीमती सूर्यकान्ता व्यास ने किया। सम्मान समारोह में वरिष्ठ उद्यमी श्री घेवरचन्द कानूनगो ने श्री राम दरबार की चांदी से निर्मित तस्वीर भेंट की तथा विधायक श्रीमती व्यास ने मुख्यमंत्री को शॉल ओढ़ा कर सम्मानित किया।

न्यायमूर्ति श्री पंचाल ने मुख्य न्यायाधिपति की शपथ ली

जयपुर, 16 सितंबर। राज्यपाल श्री शीलेन्द्र कुमार सिंह ने रविवार को प्रातः यहां राजभवन में न्यायमूर्ति श्री जगदीश मधुरलाल पंचाल को राजस्थान उच्च न्यायालय के मुख्य न्यायाधिपति के पद की शपथ दिलाई। इस अवसर पर विधानसभा अध्यक्ष श्रीमती सुमित्रा सिंह, मुख्यमंत्री श्रीमती वसुन्धरा राजे, मंत्रिमण्डल के सदस्य, लोकयुक्त श्री जी.एल. गुप्ता, राजस्थान उच्च न्यायालय के न्यायाधिपतिगण, महाधिवक्ता श्री बी.पी. अग्रवाल, महापौर श्री अशोक परनामी, पुलिस महानिदेशक श्री ए.एस.गिल, वरिष्ठ प्रशासनिक, पुलिस और सेना के अधिकारी, मुख्य न्यायाधिपति श्री पंचाल की धर्मपत्नी श्रीमती अरुणा बेन पंचाल एवं उनके परिवारजन सहित गणमान्य नागरिक उपस्थित थे।

प्रबंध समिति ने आभार प्रकट किया

चिड़ावा, 24 सितंबर। चिड़ावा स्थित राणी शक्ति दादी प्रबंध समिति ने केंद्रीय महिला एवं बाल विकास मंत्री रेणुका चौधरी व क्षेत्रीय सांसद केंद्रीय खान मंत्री शीशराम ओला का आभार प्रकट किया है। उक्त दोनों मंत्रियों को भेजे गए अपने आभार पत्र में प्रबंध समिति के नरसिंह बाबुका, ओमप्रकाश मोदी, सीताराम झुंझुनूवाला, कैलाशचंद्र मोदी, युवा अग्रवाल समाज के जिलाध्यक्ष विष्णु चौधरी, युवा अग्रवाल समाज के नगर अध्यक्ष महेश मोदी, रघुवीर-राकेश बाबुका, कमलप्रसाद-ग्यारसीलाल मोदी, विष्णु-आलोक झुंझुनूवाला, युवा अग्रवाल समाज के प्रदेश उपाध्यक्ष कपिल भोरिया व विजय मोदी ने दो दशक पुराने शक्ति मंदिरों में पूजा अर्चना की इजाजत दिलाने के लिए ओला व चौधरी का हृदय से आभार प्रकट किया है।

छात्रावासों के नाम एक शाम खूब जमा

माई झु, न्यूज। जीवेम् समूज के चारों होस्टल्स के विद्यार्थियों की ओर से शनिवार को एक शाम छात्रावास के नाम सांस्कृतिक संध्या का आयोजन उत्साह के साथ किया गया। कार्यक्रम का शुभारंभ मंजू चौहान, पूर्व प्रधान विमला, ईईएन देवेन्द्र गौड़, जीवेम् समूह के चैयरमैन दिलीप मोदी एवं मैनेजिंग डायरेक्टर नीरजा मोदी ने किया। कार्यक्रम में अनूटे नृत्य, गीत, लापरट चैलेंज आदि प्रस्तुतियां दी गईं। पूर्व प्रधान विमला, छात्रावास अधीक्षक कुरडराम धींवा, रमेशचंद्र कुल्हार देवेन्द्र गौड़ आदि ने अपने विचार प्रकट किए। कार्यक्रम में जेआईसी के प्रिंसीपल डॉ. रविन्द्रसिंह शेखावत, वाइस प्रिंसीपल डॉ. खान शाहिद वहाब, न्यू झुंझुनू एकेडमी के प्रधानाचार्य मोहनलाल धायल, झुंझुनू एकेडमी सीबीएसई प्रिंसीपल डॉ. प्रमोद कुमार एवं झुंझुनू इंटरनेशनल स्कूल प्रिंसीपल सुनिता मिश्रा, वाइस प्रिंसीपल सोमेश भारद्वाज सहित अन्यजन उपस्थित थे।

वनो की वृद्धि सांसारिक समृद्धि

जड़ और चेतन इन्हीं दो मूलभूत तथ्यों पर संसार की रचना हुई है। वृक्ष भले ही प्राणी जगत की भांति गतिशील नहीं हो परन्तु बसंत ऋतु के आने पर खिल उठते हैं और पतझड़ में उदास स्वरूप प्राणी जगत के स्वभाव के अनुकूल लगते हैं। प्रकृति वृक्ष को जीवन देती है और मानव इनकी देखभाल व पानी द्वारा सेवा करता है। बदले में हमारे जीवन का आधार बनते हैं। जैसे वृक्ष वर्षा करने में सहायक होते हैं एवं भूमि के कटाव को रोकते हैं। हमें प्राण वायु के रूप में ऑक्सीजन देते हैं और धूलभरी हवाओं, प्रदुषण व कार्बनडाईआक्साइड गैस ग्रहण कर हमारी रक्षा करते हैं। इनके पत्ते प्रकृति की अद्भूत प्रयोगशालाएं हैं। लगभग पचास प्रतिशत औषधियां वृक्षों से ही प्राप्त होती है। हमारे घरेलू सामान, वाद्य यंत्र और औजार भी वृक्षों की लकड़ियों से ही निर्मित हुए हैं। जिस रेलगाड़ी और जहाज में हम यात्रा करते हैं। उनका निर्माण भी वनों की लकड़ी से होता है। हम जिस कागज पर लिखते हैं वे भी छाल पत्तों से बनते हैं। इस प्रकार हमारे आधुनिक जीवन को सम्पन्न बनाने में वनों का बड़ा योग रहा है। फल व टंडी और ताजगी से भरी छाया पर जीव जन्तुओं को भी जीवन यापन होता रहता है। वन वृक्ष सृष्टि के निर्माण से ही हमारे मित्र स्वरूप विद्यमान हैं। ये समस्त जीवन को ही नहीं बल्कि समस्त वातावरण को स्वस्थ, मनमोहक और सुरीला बनाते हैं। वास्तव में देखा जाए तो वृक्ष हमारा भविष्य है। अतः हमें अधिक से अधिक पौधारोपण कर पर्यावरण संरक्षण में सहयोग करना चाहिए।

नन्दलाल तुलस्यान मुम्बई प्रवासी